

## تەپەككۇرنىڭ قىممىتى

ئىسلام دىنىنىڭ ئىلغارلىقىنىڭ بىر دەلىلى شۇكى، ئۇ، ئەقىلغا خىتاب قىلىدىغان، ئەقىلنى ئالاھىدە قەدەرلەيدىغان ۋە ئەقىلنىڭ مەنتىقىغا ھۆرمەت قىلىدىغان بىر ئىلمىي دىندۇر.

ئىمان توغرا تەپەككۇرنىڭ مەھسۇلىدۇر. ئاللاھ تائالا مۇسۇلمانلارغا ئوقۇش ۋە بىلىشنى پەرز قىلغان بولسا، خۇددى ئۇستاز ئاقتاد دېگەندەك: «تەپەككۇر قىلىش ئىسلام پەرزلىرىنىڭ بىرىدۇر».

قۇرئاننىڭ كائىناتنىڭ ھەر قايسى ساھەلىرىگە نەزەر تاشلاپ تەپەككۇر قىلىشقا چاقىرىدىغان ئايەتلىرى ناھايىتى كۆپتۇر. «ئۇلار ئاسمانلارنىڭ ۋە زېمىننىڭ سەلتەنتى ئۈستىدە، ئاللاھنىڭ ياراتقان مەخلۇقاتلىرى ئۈستىدە پىكىر يۈرگۈزمەمدۇ؟» (ئەئراف سۈرىسى 185 - ئايەت).

ئىسلام دىنى ئەقىل ئىگىلىرىنىڭ شەننى پەۋقۇلئاددە يوقىرى كۆتۈرگەن ۋە ئۇلارغا ئالاھىدە ھۆرمەت قىلغان. «بىلىدىغانلار بىلەن بىلمەيدىغانلار تەڭ بولامدۇ؟ پەقەت ئەقىل ئىگىلىرى ئىبرەت ئالىدۇ» (زۇمەر سۈرىسى 9- ئايەت).

«ئىبرەت ئېلىڭلار ئەي ئەقىل ئىگىلىرى!» (ھەشر سۈرىسى 2- ئايەت).

مۇندىن باشقىمۇ، قۇرئاندا «ئەقىل ئىگىلىرى» دېگەن سۆز 15 قېتىم تەكرارلانغان.

ئىسلام دىنى كىشىلەرنى نېمە ئۈچۈن ئەقىل ئىشلىتىشكە ۋە ئاسمان، زېمىنلەردىكى شەيئىلەر ئۈستىدە تەپەككۇر قىلىشقا شۇنچىلىك كۆپ چاقىرىدۇ؟ تەبىئىيىكى، ئەقىل تەپەككۇر قىلىش قورالى. تەپەككۇر قىلىش ئىنسانغا خاس بىر ئالاھىدىلىكتۇر. ئاسمان ۋە زېمىنلەردىكى بارلىق شەيئىلەر ئاللاھ تائالانىڭ گۈزەل سەنئەتلىرى ياكى ئەسەرلىرى بولۇپ، بۇلار ھەققىدە توغرا تەپەككۇر قىلغان كىشى چوقۇم رەببىنى تونۇيدۇ. ئەقلى كۆزى ئوچۇق بولغانلار ئۈچۈن كائىناتتىكى ھەر بىر مەخلۇقات ۋە ھەر بىر ئالامەت نۇرغۇنلىغان سىرلارغا ئاچقۇچ ۋە ھېكمەتلەرگە ھامىلداردۇر. شۇڭا پەيلاسوپلاردىن بىرى «كائىنات لاتاپەتلىك بىر كىتاب، شۇنداقلا بۇ كىتابنى ئوقۇشنى بىلمەيدىغانلار ئۈچۈن تاۋار» دېگەن ئىكەن. زامانىمىزغىچە كەلگەن تۈرلۈك كەشپىياتلار ۋە پەن - تېخنىكا ئىجادىيەتلىرىمۇ ئىنسان ئەقىلىنىڭ ۋە تەپەككۇرنىڭ مەھسۇلى ئەمەسمۇ؟

مەلۇمكى، قۇرئان بېرەر پەن - تېخنىكا كىتابى ئەمەس، بەلكى ئۇ ئەقىدە، ئەخلاق، ئىبادەت، مۇئامىلە ۋە كىشىلىك ھەم ئىجتىمائىي ھاياتنىڭ بەختلىك ۋە ئامانلىق ئىچىدە داۋام قىلىشىغا كېپىللىك قىلىدىغان نىزاملارنى ئۆز ئىچىگە ئالغان بىر ئىلاھىي دەستۇردۇر. شۇنداقسىمۇ ئۇ ئىنسانلارغا مەلۇم مەۋزۇلاردا يىپ ئۇچى بېرىپ، ئۇلارنىڭ ئىزدىنىش يولىنى ئېچىپ بېرىدۇ، ئومۇمىي قانۇنىيەتلەرنىڭ خۇسۇسىي يىپ ئۇچىنى كۆرسىتىپ بېرىدۇ. قۇرئان بىزگە ساغلام پىكىر يۈرگۈزۈپ توغرا نەتىجە چىقىرىشنى ئۆگىتىدۇ ۋە ئىنسانلارنى ئىلىم - پەنگە يۈرۈش قىلىپ تۈرلۈك كەشپىياتلارنى ئېچىش ۋە ئىجادىي يېڭىلىقلارنى يارىتىش ئۈچۈن تەييارلايدۇ. قۇرئاننىڭ مۇندىن 14 ئەسىر بۇرۇن سۆزلىگەنلىرىنىڭ زامانىمىزدا ئىسپاتلانغان ئىلمىي ھەقىقەتلەر بىلەن ئوخشاش

چىققانلىقىمۇ ئۇنىڭ بىردىنبىر ئاللاھ تائالانىڭ سۆزى ئىكەنلىكىگە دەلىل بولغاننىڭ سىرتىدا، يوقىرىدا ئېيتقانلىرىمىزنىڭ ھەق ئىكەنلىكىنى ئىسپاتلىماقتا.

ئىسلام دىنى بىلەن ئىلىم ھەرگىزمۇ بىر - بىرىگە يات نەرسىلەر ئەمەس، بەلكى ئىنسانلارنىڭ چۈشىنىشى ۋە بىلىم - سەۋىيىسى پەرقلىق بولغانلىقتىن، گاھىدا ئۇلارنىڭ دىنىي نەزەرىيەدىن چۈشەنگەنلىرى بىلەن، ئىلمىي نەزەرىيەدىن چۈشەنگەنلىرى ئوتتۇرىسىدا زىتلىق كۆرۈنۈشى ئېھتىمال. بۇنىڭدىكى يېتەرسىزلىك ياكى خاتالىق ئىسلام دىنىدا ئەمەس، ئىلمىي ھەقىقەتلەردىمۇ ئەمەس، بەلكى ئىنسانلارنىڭ دەل ئۆزىدە!

توغرا دىنىي نەزەرىيە بىلەن، توغرا ئىلمىي نەزەرىيە ھېچ ۋاقىتتا بىر - بىرىگە زىت كەلمەيدۇ، بەلكى بۇ ئىككىسى بىر - بىرىگە تامامەن مۇۋاپىقلىشىدۇ ۋە بىر - بىرىنى كۈچلەندۈرىدۇ. بىز دىنىمىزغا ئەمەل قىلىمىدۇق. قۇرئانغا ۋاپا قىلىمىدۇق. بىز تۈرلۈك سەۋەبلەر تۈپەيلى ئىسلام دىنىنىڭ روھىدىن ئۇزاقلىشىپ قالغاندىن كېيىن، بۇ دىننى ئۆز خاھىشىمىز بويىچە چۈشەندۈرۈش ۋە چۈشەندۈرۈش. ئاللاھ تائالا بىزگە كائىنات ۋە ئۇنىڭدىكى جانلىق - جانسىز بارلىق شەيئىلەر ھەققىدە ئىزدىنىپ تەپەككۈر قىلسۇن، ئەقىل ئىشلەتسۇن، نەتىجىدە رەببىنى تونۇسۇن، ئاندىن شۇ ئەقىل ۋە پاراسەتلەر بىلەن بۇدۇنيالىقنى تۈرلۈك ئىلىم - پەنلەرنى يارىتىش ۋە كەشپىياتلارنى ئىپتىخار ئارقىلىق بېيىتسۇن، ئاخىرەتلىكىنىمۇ مۇشۇ دۇنيادا تولۇقلاپ ئاللاھ تائالانىڭ دەرگاھىغا بارغاندا نىجاتلىققا ئېرىشىسۇن، دەپ ئاتا قىلغان ئەقىلنى يولىدا قوللانمىدۇق.

بىز قۇرئاننىڭ چاقىرىقىغا ئەگىشىپ كائىنات ئىلىملىرى ئۈستىدە جىددىي ئىزدىنىشنىڭ ئورنىغا، بىزگە ياكى كېلەچەك ئەۋلادىغا قىلچە پايدىسى بولمايدىغان قۇرۇق دىنىي جېدەللەرگە چۆكۈپ كەتتۇق - پەلسەپە ئىلمىنى جايدا ئىشلەتمەستىن، «ئىلمى كالام» نامى ئاستىدا ئاللاھ تائالانى ئىسىم - سۈپەتلەرنى بەلگىلەيمىز، دەپ بەھۇدە ئاۋارە بولدۇق، ئۆمرىمىزنى، ئەقىلىمىزنى زاي قىلدۇق. ھالبۇكى، ئاللاھ تائالانىڭ ئىسىم - سۈپەتلىرى قۇرئان ۋە ھەدىسلاردا ناھايىتى ئېنىق بايان قىلىنغان ۋە شۇلارغا ئېتىقاد قىلىش بۇيرۇلغان. ئەمما ئاللاھ تائالانىڭ لايىق كەلمەيدىغان «سەلبىي سۈپەتلەر» ۋە «ئاللاھ تائالا ئىنسانغا ئوخشامدۇ؟» ... ۋاھكازالار بىز ئۈچۈن پايدىلىق ئىلىملەرمۇ؟ قۇرئاندا «ھېچ شەيئى ئاللاھقا ئوخشاش ئەمەستۇر» دەيدۇ. مۇندىن باشقىمۇ، قۇرئان سۈرلىرىنىڭ كۆپىنچىسىدە ئاللاھ تائالانىڭ ئىسىم - سۈپەتلىرى بايان قىلىنغان. بۇلار بىزگە كۇپايە ئەمەسمىدى؟ بۇرۇنقى مەدرەسە تالىپلىرى مەنتىق (لوگىكا) بىلەن ئىلمى كالام جېدەللىرىنى 15 - 20 يىل ئوقۇيدىكەنمىش، ئۆمرى، ياشلىقى بۇ جېدەللەر بىلەن بەھۇدە ئۆتىدىكەنمىش. ئۇلار ئەۋلادلارنىڭ كېلەچىكى ئۈچۈن نېمە قالدۇرالىدى؟ ئۇلار ئىسلام دىنىنى قوغداپ كەلدىمۇ؟ ئەمەلىيەتتە، ئىسلام دىنى پەلسەپە سايسىدا قوغدىنىشقا مۇھتاجمۇ؟ ئۆتمۈشتىكى ۋەھشى ئەرەبلەرنى ھېچبىر پەلسەپىگە ھاجەت بولماستىن قايىل قىلالغان قۇرئان قانداقمۇ كېيىنكى ئەسىرلەردە پەلسەپە دەلىللىرىغا ھاجەت بولۇپ قالىسۇن؟! روشەنكى، ئىسلام دىنىنى ئاللاھ تائالا ئۆزى تا قىيامەتكىچە قوغدايدىغانلىقىغا ۋەدە قىلغان. بۇ دىن يەرشارىدىن قەتئىي يوقىلىپ كەتمەيدۇ، ئەكسىچە پۈتۈن ئىنسانىيەتنىڭ دىنىغا ئايلىنىدۇ. زامانىمىزدىكى ھەرساھە ئىلىم ئىگىلىرىنىڭ بەس - بەستە بۇدىنغا كىرىۋاتقانلىقىمۇ ئۇنىڭ پارلاق كېلەچىكىنىڭ بېشارىتىدۇر.

يەنە بىز فىقھىي مەسىلىلەردە چەكتىن ئېشىپ كېتىپ، مەزھەبىي كۆز قاراشلارغا شۇ مەزھەبىنىڭ چۈشەنچىسى، دەپ مۇئامىلە قىلماستىن، بەلكى دىن مۇشۇ، باشقىلارنىڭ دېگەنلىرى دىن ئەمەس، دەپ مۇئامىلە قىلغانلىقتىن مەزھەبلەر ئارا زىددىيەتلەر ئوتتۇرىغا چىقتى. مەزھەبلەرنىڭ كۆپ بولۇشى

يامان كۆرۈلىدىغان ئىش ئەمەس، چۈنكى كىشىلەرنىڭ قۇرئان ۋە ھەدىس دەلىللىرىنى چۈشىنىشى ئوخشاش بولمىغانلىقى مەزھەبلەرنىڭ ئوتتۇرىغا چىقىشىغا تۈرتكە بولغان. مەزھەب پېشىۋالىرى توغرا يوسۇندا ئىش ئېلىپ بېرىپ ئۆزلىرىنىڭ قۇرئان ۋە ھەدىسلارنىڭ دەلىللىرىدىن چۈشەنگەنلىرىنى "بۇ بىزنىڭ چۈشەنچىمىز يەنى بىزنىڭ مەزھىبىمىز، توغرا بولغان بولسا ئاللاھتىن، ئەگەر خاتالاشقان بولساق بىزدىن"، دەپ كەمتەرلىك بىلەن كىشىلەرگە بىلدۈرۈپ كەتكەن بولسىمۇ، كېيىنكى مەزھەب ۋارىسلىرى ھەددىدىن ئېشىپ كەتكەن. مەزھەبلەر ئارا بىر - بىرىگە قارشى كىتابلار يېزىش، بىر - بىرىنى ئېيىلاش، بىر - بىرىنىڭ ئارقىسىدا ناماز ئوقۇماسلىق ۋە ئۆز مەزھىبىدىن باشقىسىنى خاتا دېيىش، ھەتتا مۇسۇلمانلىقنى ئېتىراپ قىلماسلىق ۋە باشقا تەئەسسۇبلۇقلار بىلەن مەشغۇل بولۇپ ئۆمۈرلىرىنى، ئەقىل - پاراسەتلىرىنى بەھۇدە ئۆتكۈزگەن. مەدرىسىگە كىرگەن 100 تالىپنىڭ بېرەرسى ئاران ئالىم بولالغان، باشقىلىرى بولسا بىر ئۆمۈر مەدرىسىنىڭ توپىسىنى يېگەنلىكىدىن پەخىرلىنىپ، ئىچى قۇرۇق مەيدىسىنى كېرىپ يۈرگەن.

بىزنىڭ كېيىنكى جېدەللىرىمىز ئاممىنى ئىچىمىزدە دېيىش لازىمۇ ياكى ئۈنلۈك دېيىشمۇ؟ ئاياللارنىڭ ئاۋارى ئەۋرەتمۇ ياكى ئەمەسمۇ؟ ۋە ..... دېگەن تالاش - تارتىشلار، ئاياللارنىڭ يۈزى ئەۋرەت، ئۇلارنىڭ ئىشلىشى ھارام، مەسچىتلەرگە بېرىپ ۋەز - نەسەت ئاڭلىشى ھارام. ئەرلەرنىڭ چاچ قويىشى ھارام ۋە .... ھارام، ھارام، ھارام! خۇددى بىز ھالالارنى ئۆگەنمەستىن، پەقەت ھاراملارنىلا ئۆگەنگەندەك.

بىز يوقىرىقىدەك، بەھۇدە جېدەللەر ۋە تالاش - تارتىشلار بىلەن مەشغۇل بولۇپ قېلىپ، كارۋاننىڭ ئىلگىرىلەپ كەتكەنلىكىنى ھېس قىلمايلا قالدۇق. ئەمدىلىكتە، بېشىمىزنى كۆتىرىپ قارىغىنىمىزدا ئۆزىمىزنىڭ نەدە قالغانلىقىنى كۆردۈق. كارۋان ئاللىبۇرۇن بىزدىن ئىلگىرىلەپ كەتكەن، كىشىلەر ئايغا چىققانغا يېرىم ئەسىر بولۇپتۇ، دۇنيادا كۆپلىگەن دۆلەتلەر تۈرلۈك پەن - تېخنىكا ۋە كەشپىياتلارنىڭ ئىگىلىرى بولۇپ، ئۆزلىرىنىڭ بىرىنچى ئالەملىك ئۈنۋانىنى ئېلىپ بولۇپتۇ. بىز بولساق، قۇرئاننىڭ ئىزدىنىش، ئىجاد قىلىش ۋە كەشپ قىلىشقا چاقىرىغان ئەمرلىرىگە، ئەجدادلىرىمىزنىڭ ھەر نەرسە ئۈستىدە تەسەۋۋۇر قىلىش، ئىزدىنىش ۋە يارىتىش ئەنئەنىلىرىگە خىلاپلىق قىلغان، مۇسۇلمانلىق بۇرچىمىزغا خىيانەت قىلغان ھالدا، خۇددى ئاتتىن چۈشكەندەكلا ئۈچىنچى ئالەم بولۇپ قاپتىمىز. بىز بۇ ھالدا يا دۇنيالىقىمىزنى ياكى ئاخىرەتلىكىمىزنى شاقاۋەتلەردىن قۇتۇلدۇرالىدۇق. چۈنكى، بىزدە مۇسۇلمانلىق ئۈنۋانىلا قاپتۇ، ئۇنىڭ روھىنى ۋە مەزمۇنىنى باشقىلار ئەمەلىيلەشتۈرۈپتۇ.

بىزنىڭ ئىبادەتلىرىمىزمۇ خۇراپاتلار ئارىلاشقان، چەكلىك ئىبادەت سىستېمىسى بىلەنلا چەكلىنىپ قالغان. ھالبۇكى، قۇرئاندىكى كائىناتنىڭ ھەر تەرەپلىرىگە ئەقىل كۆزى بىلەن نەزەر تاشلاپ تەپەككۈر قىلىشقا، ئاللاھ تائالا ئاتا قىلغان بۇ ئەقىل بىلەن يەر يۈزىنى ھەرخىل ئىلىم - پەنلەر ئارقىلىق ئاۋات قىلىشقا چاقىرىغان ئايەتلەر سان - ساناقسىز كۆپ بولۇپ، بۇ ئايەتلەرنىڭ روھى بويىچە ئىش كۆرۈشمۇ ئەڭ ئېتىبارلىق ئىبادەت ۋە ئىسلام پەرزلىرىدىن بىر پەرزدۇر.

بىز مۇسۇلمانلار دىنىمىزغا خىيانەت قىلدۇق، قۇرئاننىڭ ئايەتلىرىنى سۈيۈستىمەل قىلدۇق. نەتىجىدە، باشقىلار بىزنى باشقۇرىدىغان، بايلىقلىرىمىزنى خالىغىنىچە تالان - تاراج قىلىدىغان بولدى. ئاللاھ تائالا يەر ئاستى ۋە يەر ئۈستى بايلىقلىرىنى پەقەت ئىسلام دۇنياسىغىلا ئاتا قىلغان ئىكەن. قارىمىسىز! ئىسلام دۆلەتلىرى پەقەت نېفىتىلا ئامېرىكىلىقلار ۋە ياۋرۇپالىقلاردىن مەنئى قىلىدىغان

بولسا، ئۇلارنىڭ ھاياتى توختىغان بولىدۇ. سەئۇدى ئەرەبىستاننىڭ سابىق قرالى فەيسەلنىڭ ۋاقتىدا، ئىسلام دۆلەتلىرىنىڭ چەتئەللەگە نېفىت سېتىشىنى بىرقانچە كۈنلا توختىتىشى بىلەن ياۋرۇپادا بىر تۇڭ بېزىنىنىڭ باھاسى 45 ئامېرىكا دوللىرىگە چىققان ئىكەن. مۇسۇلمانلارنىڭ ئۈستىدىكى قورچاق ھاكىمىيەتلىكلەرنىڭ خۇنۇكلىقىدىن، ياۋۇز دۈشمەنلەر مەرھۇم فەيسەلنى ئاخىرى سۇيقەست بىلەن شېھىد قىلغاندىن كېيىن، مۇسۇلمانلارنىڭ نېفىتلىرىدىن پايدىلىنىش پۇرسىتىگە قايتا ئېرىشكەن ئىكەن

ئاللاھ تائالا مۇسۇلمانلارنى پەن - تېخنىكا ئۆگىنىپ بۇ بايلىقلاردىن ئەڭ ئاۋۋال ئۆزلىرى پايدىلانسۇن ۋە رەقىبلىرى ئالدىدا قەد كۆتۈرۈپ تۇرالىسۇن، دېگەن شەپقىتى بىلەن بارلىق نەپىس بايلىقلارنى مۇسۇلمانلارنىڭ دىيارلىرىغا بەرگەن ئەمەسمۇ؟ ئاللاھ تائالا بۇ بايلىقلارنى باشقىلار ئۈچۈن ياراتقان بولسا ئۇلارنىڭ ئۆز دىيارلىرىدا يارىتىپ بېرىشكە قادىر ئەمەسمىدى؟

ئەمدى قولىمىزدىكى تەييار ناننى تارتقۇزۇپ قويغاندىن كېيىن كىمدىن ئاغرىنىمىز؟ ئاللاھ نېمە ئۈچۈن بىزنى تاشلىۋېتىدۇ؟ ئاللاھ قۇرئاندا مۆمىنلەرگە ياردەم قىلىمەن دېگەن ئەمەسمۇ؟ دەپ ئاللاھتىن قېيىداشقا ھەقىقىمىز بارمۇ؟ كەمچىلىك كىمدە؟ ئەلۋەتتە بىزدە! توغرا، ئاللاھ تائالا قۇرئاندا بىزگە ياردەم ۋە نۇسرەت ئاتا قىلىدىغانلىقىنى ۋەدە قىلغان. ئاللاھ تائالانىڭ ۋەدىسى ھەقىقەت. بىراق ئاللاھ پۈتۈن ۋەدىلىرىدە «مۆمىن» لىكىنى شەرت قىلغان يەنى ۋەدىلىرىنى ھەقىقىي مۆمىنلەر ئۈچۈن خاس قىلغان. «ئەر - ئايال مۆمىنلەردىن كىمكى (دىننىڭ روھىغا لايىق) ياخشى ئەمەل قىلىدىكەن، بىز ئۇنى ئەلۋەتتە ئۇبدان ياشتىمىز، ئۇلارغا ئەلۋەتتە، قىلغان ئەمەلىدىن ياخشىراق ساۋاپ بېرىمىز.» (نەھل سۈرىسى 97-)

«مۆمىنلەرگە ياردەم قىلىش بىزگە تېگىشلىك بولدى» (رۇم سۈرىسى 47 - ئايەت)

«ئاللاھ مۆمىنلەرنى چوقۇم قوغدايدۇ.» (ھەج سۈرىسى 38 - ئايەت)

«مۇسۇلمان» سۆزى بىلەن «مۆمىن» سۆزى ئوتتۇرىسىدا ئومۇم ۋە خۇسۇسلۇق پەرق بار. ھەرقانداق مۇسۇلمان مۆمىن دېيىلمەيدۇ، ئەمما ھەرقانداق مۆمىن مۇسۇلمان دېيىلىدۇ. مۆمىنلىك مۇسۇلمانلىقنىڭ ئەڭ يوقىرى پەللىسى ۋە ھەرقانداق مۇسۇلماننىڭ يەتمەكچى بولغان ئالى مەقامدۇر. پەيغەمبىرىمىز ھەزرىتى مۇھەممەد ئەلەيھىسسالام، ئۇنىڭ ساھابىلىرى ۋە كېيىنكى ئالتۇن دەۋرلەردە ئۆتكەن كىشىلەر ھەقىقىي مۆمىنلىكنىڭ ئۆلگىلىرى ئېدى. شۇڭا ئۇلار ھاكىمىيەتنى ئۈچ قىتئەدە سۈرەلىگەن، بىزمۇ قاچانكى شۇلارغا ئوخشاش ھەقىقىي مەنىدىكى مۆمىنلەردىن بولالماستىن، ئاللاھ تائالانىڭ ياردىمى ۋە نۇسرەتلىرى بىزنى قورشىدۇ. ئاللاھ تائالا ھەزرىتى مۇھەممەد ئەلەيھىسسالام بىلەن ئۇنىڭ ساھابىلىرىغىمۇ شۇنداق ياردەم قىلغان ۋە نۇسرەت بەرگەن ئېدى. ئەپسۇسكى، ھازىر بىز نەدە، ئۇلار نەدە!

مۇھەممەد يۇسۇپ